



دائرۃ الافتاء اہلسنت

(دعوتِ اسلامی)

Dar-ul-ifta Ahl-e-sunnat



تاریخ: 03-01-2019

بِسْمِ اللَّهِ الرَّحْمَنِ الرَّحِيمِ

ریفرنس نمبر: Lar 8227

نعت یاڈاکو مینسٹری میں میوزک کا حکم

کیا فرماتے ہیں علمائے کرام اس مسئلے کے بارے میں کہ آج کل بعض نعتوں یاڈاکو مینسٹری ویڈیوز کے بیک گراؤنڈ میں واضح طور پر میوزیکل انسٹرومنٹس (آلات موسیقی) کی آوازیں آرہی ہوتی ہیں، انھیں سننے کا کیا شرعی حکم ہے؟

سائل: محمد خرم (مصری شاہ، لاہور)

بِسْمِ اللَّهِ الرَّحْمَنِ الرَّحِيمِ

الجواب بعون الملک الوہاب اللہم ہدایۃ الحق والصواب

نعت یاڈاکو مینسٹری کے بیک گراؤنڈ میوزک والی یہ ویڈیوز سننا شرعاً ناجائز و گناہ ہے کہ میوزک ہاتھ خواہ منہ وغیرہ کے ذریعے بجائے جانے والے کسی بھی آلے سے ہو، اس کا ناجائز ہونا کثیر احادیث اور فقہی کتب سے ثابت ہے۔

صحیح بخاری شریف کی حدیث صحیح میں حضور اقدس صلی اللہ تعالیٰ علیہ وسلم نے فرمایا: ”لیکونن من امتی أقوام یستحلون الحر والحریر والمعاذ“ یعنی عنقریب میری امت میں کچھ قومیں ایسی ہوں گی، جو زنا اور ریشمی کپڑوں اور باجوں کو حلال ٹھہرائیں گی۔ (صحیح البخاری، جلد 2، صفحہ 837، مطبوعہ کراچی)

معجم کبیر طبرانی (8/196)، مسند ابوداؤد طیالسی (2/454) اور مسند امام احمد میں حضرت سیدنا ابوامامہ رضی اللہ تعالیٰ عنہ سے روایت ہے کہ نبی اکرم صلی اللہ تعالیٰ علیہ وآلہ وسلم نے فرمایا: ”إن اللہ بعثنی رحمۃ للعالمین وهدی للعالمین، وأمرنی ربی بمحق المعازف والمزامیر“ یعنی بیشک میرے رب نے مجھے تمام جہانوں کے لئے رحمت اور ہدایت بنا کر بھیجا ہے اور میرے رب نے مجھے معازف و مزامیر (یعنی ہاتھ یا منہ سے بجائے جانے والے آلات) توڑنے کا حکم دیا ہے۔

(مسند الامام احمد، رقم: 22307، جلد 36، صفحہ 646، مؤسسة الرسالة، بیروت)

الہدایۃ فی شرح بدایۃ المبتدی میں ہے: ”ودلت المسئلۃ علی أن الملاہی کلہا حرام حتی التغنی لضرب القضیب“ یعنی یہ مسئلہ اس بات پر دلالت کرتا ہے کہ گانے باجے کے آلات سب حرام ہیں، یہاں تک کہ کسی چیز پر لکڑی کی

ضرب لگا کر موسیقی پیدا کرنا بھی۔

(الهدایة، جلد 4، صفحہ 365، دار احیاء التراث العربی، بیروت)

علامہ محمد امین ابن عابدین شامی رحمۃ اللہ علیہ در مختار کی اس عبارت ”و کرہ کل لہو“ کے تحت فرماتے ہیں: ”والإطلاق شامل لنفس الفعل و استماعه كالرقص و السخرية و التصفيق و ضرب الأوتار من الطنبور و البربط و الرباب و القانون و المزمار و الصنج و البوق فإنها كلها مكروهة لأنهازی الكفار و استماع ضرب الدف و المزمار و غیر ذلك حرام“ یعنی لہو و لعب کا کرنا اور اس کا سننا سب اس ناجائز ہونے میں داخل ہے۔ جیسے رقص، مذاق مستی، تالی اور سارنگی اور بغیر تاروں اور تاروں والا باجہ بجانا اور بانسری، جھانجھ اور بگل بجانا۔ پس یہ تمام میوزیکل آلات بجانا مکروہ و ناجائز ہے کہ یہ کفار کی ہیئت ہے اور دف اور بانسری اور اس کے علاوہ اسی قبیل کی چیزوں کا سننا بھی حرام ہے۔

(رد المحتار، جلد 9، صفحہ 566، مطبوعہ کوئٹہ)

امام اہلسنت امام احمد رضا خان علیہ رحمۃ الرحمن ارشاد فرماتے ہیں: ”مزامیر (یعنی گانے بجانے کے آلات) حرام ہیں۔ صحیح بخاری شریف کی حدیث صحیح میں حضور اقدس صلی اللہ تعالیٰ علیہ وسلم نے ایک قوم کا ذکر فرمایا: یستحلون الحر والحریر والمعازف زنا اور ریشمی کپڑوں اور باجوں کو حلال سمجھیں گے اور فرمایا: وہ بند اور سورا ہو جائیں گے۔ ہدایہ وغیرہ کتب معتمدہ میں تصریح ہے کہ مزامیر حرام ہیں۔ حضرت سلطان الاولیاء محبوب الہی نظام الحق والدین رضی اللہ تعالیٰ عنہ فوائد الفوائد شریف میں فرماتے ہیں: مزامیر حرام است۔ (یعنی گانے بجانے کے آلات حرام ہیں۔)“

(فتاویٰ رضویہ، جلد 24، صفحہ 138، رضافاؤنڈیشن، لاہور)

بہار شریعت میں ہے: ”ستار، ایک تارہ، دو تارہ، ہارمونیم، چنگ، طنبورہ بجانا، اسی طرح دوسرے قسم کے باجے سب ناجائز ہیں۔“

(بہار شریعت، جلد 3، صفحہ 511، مکتبۃ المدینہ)

اللہ أعلم عزوجل ورسوله أعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

ابورجامحمدنور المصطفی عطاری مدنی

26 ربیع الآخر 1440ھ / 03 جنوری 2019ء

الجواب صحیح

محمد ہاشم خان عطاری مدنی

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مدنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مدنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مدنی التجا ہے